

# बीटेक के 339 सहित 809 ग्रेजुएट्स को मिलेगी डिग्री

बीटेक के 85 फीसदी स्टूडेंट्स को मिल चुके हैं प्लेसमेंट

भास्कर संवाददाता | इंदौर

इंडियन इंस्टीट्यूट ऑफ मैनेजमेंट (आईआईटी), इंदौर का 13वां दीक्षांत समारोह 12 जुलाई को होगा। एचसीएल के सह संस्थापक पद्मभूषण डॉ. अजय चौधरी बतौर मुख्य अतिथि शामिल होंगे। समारोह में बीटेक, एमटेक सहित अन्य कोर्सेस के 809 ग्रेजुएट्स को डिग्री प्रदान की जाएगी। आईआईटी इंदौर के शासी मंडल के अध्यक्ष डॉ. के. सिवन अध्यक्षता और डायरेक्टर प्रो. सुहास एस. जोशी समारोह की मेजबानी करेंगे।

आईआईटी प्रबंधन के अनुसार, पासआउट बैच के 85 प्रतिशत विद्यार्थियों को पसंदीदा सेक्टर में प्लेसमेंट के ऑफर मिल चुके हैं। इस बैच का हाईएस्ट पैकेज 1 करोड़ से अधिक रहा। जबकि, एवरेज पैकेज पिछली बार की तुलना में 13 प्रतिशत के इजाफे के साथ 27 लाख रुपए सालाना रहा है। समारोह में 809 विद्यार्थियों को डिग्री दी जाएगी। आईआईटी इंदौर के दीक्षांत में डिग्री प्राप्त करने वाले विद्यार्थियों की अब तक की यह सबसे बड़ी संख्या है।

**गोल्ड मेडल वाले 6 छात्र भी होंगे शामिल**

इस बार पीएचडी के 131, बीटेक के 339, एमटेक के 132 विद्यार्थी, एमएस (रिसर्च) के 25, एमएससी के 106, बीटेक+एमटेक प्रोग्राम के 1 और एमएसडीएसएम प्रोग्राम के 75 स्टूडेंट हैं। पांच नए एमटेक प्रोग्राम का पहला बैच भी इस समारोह में डिग्री हासिल करेगा। इनके साथ ही 6 गोल्ड मेडल (राष्ट्रपति मेडल, बूटी फाउंडेशन मेडल, वीपीपी मेनन मेडल, संस्थान मेडल) के साथ इस बार से दो नए शुरू किए गए गोल्ड मेडल अगम प्रसाद मेमोरियल गोल्ड मेडल और श्री गणित सुभा राव तथा श्रीमती गणित वेंकट रमानी अवार्ड, विभिन्न श्रेणियों में संस्थान के 8 सिल्वर मेडल और सर्वश्रेष्ठ बीटेक प्रोजेक्ट अवॉर्ड से भी नवाजा जाएगा।